

# په اورو نو کي سندري



(شعري ټولگه)

محمد اسماعيل يون

[WWW.KHOST.AF](http://WWW.KHOST.AF)

۱۱۳۸۷

# په اورو نو کي AÄÊ

شاعر

محمد اسمعيل يون

[WWW.KHOST.AF](http://WWW.KHOST.AF)

# بسم الله الرحمن الرحيم

## کتاب پېژندنه

---

په اورو نو کي	د کتاب نوم:
	سندري
محمد اسماعيل يون	شاعر:
يون کلتوري يون	خپرنډوی:
۱۰۰۰ ټوکه	چاپشمېر:
۱۳۷۲ ل کال	لومړی چاپ:
۱۳۸۷ ل کال	دویم چاپ:
	د شاعر
(۱۰)	پرله پسې نومره:
	د خپرنډوی
(۱۰)	پرله پسې نومره:
ضیا الرحمن ضیا	کمپوزر:

## نيوليک

مخ	سرليک	گڼه
۱	د دويم چاپ سريزه	۱
۴	سريزه	۲
۱۰	تاب	۳
۱۲	د ارواگانو سلگۍ	۴
۱۳	ساده قتل	۵
۱۵	د ژوند رنگ	۶
۱۲	سهوه	۷
۱۸	نامعلوم قبرونه	۸
۲۰	اسمان او ځمکه پوه دي	۹
۲۲	نيمه لاره	۱۰
۲۴	ستوري ستوري او بنکې	۱۱
۲۲	ماتي هيلې	۱۲
۲۸	د څلورو کلو شپې مې	۱۳
۲۹	د کفر رحم	۱۴
۳۱	کيسې	۱۵
۳۳	له ځانه سره جنگ	۱۶
	لکه وختونه چې وختونو کې مري	۱۷
	۳۵	
۳۲	وينې تخيل	۱۸

۳۸	د شعر په پاڼو	۱۹
۴۰	زهر	۲۰
۴۲	دا په کومو سترگو گوري!	۲۱
۴۳	بری که نابری	۲۲
۴۵	سپېڅلی غرور	۲۳
۴۷	د سپینو خولو پرځې	۲۴
۴۹	د اوښکو سباوون	۲۵
۵۱	زهرجنه خندا	۲۶
۵۳	د خندا وزرونه	۲۷
۵۵	امام شکرونه باسي	۲۸
۵۷	د اور په جېل کې	۲۹
۵۹	پورنی	۳۰
۶۱	درنا حورو!	۳۱
۶۳	د زهرو فصل	۳۲
۶۵	چاویل چې د گلونو ښار به وړان شي؟	۳۳
۶۷	ولولیز پسرلی	۳۴
۶۹	د اوښکو احرام	۳۵
۷۱	اود گلود سندر و اتې بیا له سره وړان شو	۳۶
۷۳	یو جانان او یو جام	۳۷
۷۵	خواره خواره زخمونه	۳۸
۷۷	د ستورو قافله	۳۹
۷۹	مړاوی جانان	۴۰
۸۱	د شمال	۴۱

۸۳	د مینې پیغمبر	۴۲
	د سرو تپونو کان	۴۳
	۸۵	
۸۷	د پانو مومن	۴۴
۸۹	د صراط پل	۴۵
۹۱	د جام جنازه	۴۶
۹۳	د سندرو په وزرونو	۴۷
۹۵	شهید غرونه	۴۸
۹۷	څلور شپې	۴۹
۹۹	ستوري لمرونه	۵۰
۱۰۱	د روح سپېڅلی زور	۵۱
۱۰۳	د شعر پري	۵۲
۱۰۵	سندريزه وږمه	۵۳
۱۰۷	د شعر حجاب	۵۴
۱۰۹	د محمد اسمعيل يون لنډه پېژندنه	۵۵

# ددې ټولگې پر دويم چاپ خو خبرې

((په اورو نو کې سندرې)) زما د شعرونو دويمه ټولگه ده چې پر ۱۳۷۲ل کال په پېښور کې چاپ شوې ده. په دې ټولگه کې اکثره هغه شعرونه راغلي، چې ما د خپل تحصيل او تر

هغه وروسته د



تنظیمواکۍ پر مهال لیکلي او یو خو داسې شعرونه په کې هم شته چې د طالبانو د واکمنۍ د لومړیو کلونو په بهیر کې لیکل شوي دي. دا ټولگه هغه وخت د هېواد د تکړه شاعر نساغلي عبدالملک بېکسپار په

زیات ټینګار او مالي لګښت خپره شوه، که د هغه ټینګار نه وای، نو دا ټولگه ما هغه مهال نه خپروله. له هغه وخته بیا تر دې دمه زه پریو لړ کلتوري، سیاسي او ټولنیزو چارو دومره مصروف شوم، چې زما شاعرۍ ته یې ډېر زیان ورساوه. شعر

يو تقدس دی، زيات زهد، تقوا و خلوت ته ضرورت لري، له سياسي او ټولنيزو کارونو او په دې لاره کې له پرتو دېوانو او لېوانو سره، د شعر ملکه، الهه او پرېښته يو ځای مزل نه کوي او نه د شعر ښکلا د سياست له بدرنگيو سره غاړه غړۍ حرکت کوي، نو ځکه که څوک غواړي يوازې شاعر پاتې شي، بايد دې، چې خپل ذهن او قلم پر نورو گڼو کارونو مصروف نه کړي. د شعر ښاپېری يوازې زهد، ښکلا او تخيل مني؛ له نورو گڼو چارو سره يې کار نه شته. په همدې خاطر څومره چې زما نور کارونه ډېرېدل، د شعر ښاپېری راڅخه مرورېدلې او لرې کېدلې، خو بيا به هم کله په خوب او کله په وينښه راتله او زما ذهني روزگار د ارامتيا سبب به کېدلې او روحي ستړيا به يې رانه وړلې. تر دې ټولگې وروسته مې کله کله شعرونه ليکلي دي، خو دومره لاه نه دي، چې د يوې بلې ځانگړې شعري ټولگې بڼه خپله کړي.

زه هم په شعر پسې منډې نه وهم، کله چې دا ښاپېری خپله راشي، نو بيا ورسره د زړه خواله کوم. هر کله چې زما شعرونه د بلې ټولگې تر کچې ورسېدل، بيا به يې د يوې ځانگړې ټولگې په توگه چاپ کړم. تر دې ټولگې وروسته ليکل شوي شعرونه مې ځکه په دې ټولگه کې رانه وړل، چې دا ټولگه د خپل زمان او مکان د حالاتو انځورنه کوي او نور وروستي شعرونه د



خپلې زمانې رنګ لري، نو ځکه مې دا ټولګه د خپل هغه وخت  
د ارزښت او اهميت له مخې په خپله بڼه پرېښوده. په شعرونو  
کې مې هم ورته هېڅ ګوتې نه دي وهلي، يوازې هغه چاپي او  
املايي تېروتنې چې په تېر چاپ کې وې، هغه مې ترډېره حده  
سمې کړې. ګرامري سمون خو هسې هم پر شعرياً نظم د پوره  
تطبیق وړ نه دی، نو هغه مې له خپل معمول حالت سره سم  
پرېښود. نورې خپلې خبرې نه اوږدوم او تاسې قدرمن، ددې  
ټولګې لوستو ته رابولم.

په درناوي

پوهندوی محمد اسمعیل یون

کابل- افغانستان

ارګ؛ د جمهوري ریاست ودانۍ

۱۳۷۸ل کال د سلواغې ۲۱مه

## سريزه

د يومات ژوندون كيسه ده، ژرغونې شانتته ژاړي  
نيمه مړه نيمه ويده ده، ژرغونې شانتته ژاړي

او دا كيسه د يو يون كيسه ده، د يو ژوند كيسه ده او زموږ د  
زمانې د يو ژوندي تاريخ كيسه.  
دا كيسه د هغو غمجنو شپبو كيسه ده، چې د ښار واټونه بيا  
له سره او په نوي رېتم جوړېږي...

...

کوڅه کې شور شو او هاها شوه کوڅه ښکته شوله  
د ښار واټونو کې د ښکته او د چرسو واټ شو جوړ  
په يوه نوي رېتم  
او بيا ښکيانو دورې پورته کړې له خپلو ولو  
پېغله يې گډه کړه بربنډه لکه سپينه او معصومه  
سپوږمۍ...

دا کیسه د هغو شپو او ورځو کیسه ده، چې د تقلبي قدرت  
پرگدی ناست امام د وطن د مرگ تسبی تېروي او شکرونه  
باسي:

...

او د عطار له هتې نه راځي د عطرو او لونگو د  
وړمو رنگین رنگین تخیل

اوس هر ما بنام له شپې پورېزو خونو  
پېغلي د خپلي حیا روح سپاري  
د خدای (ج) د پرېنتو گوتو ته

او د سپېڅلي ځمکې غېږې ته پناه وروړي  
خو امام ناست د هوس په مرمرینه خونه  
په خپلو گوتو د وطن د مرگ تسبی تېروي  
او د قدرت د جنون

د خوږو میو په ډنډونو کې برېښه لامبي  
او د ژړا پر ځای شکرونه باسي.

د دغو ټولو کیسو، شپو او ورځو شپو تر شا یو حساس او  
نوبتگر قلم چلوونکی ولاړ دی، چې په سرو اوروونو کې یې هم  
د قلم نېغ سر چا ته ښکته نه شو او د مرگ او ژوند په اورنیو  
شپو کې یې هم د وطن سندرې وویلې او ښه په خوند یې وویلې.

هغه لا تش اسمعيل و او يون يې لا نه وو پيل کړی، چې د کابل په سپېرو کوڅو کې زما ورسره اشنایي شوه، زه چې هر ځلي د اسمعيل نوم د ده په غیاب کې یاد کړم، نو بیا مې یو په تنه خوار، وچ کلک او ځیرک زلمی، د ښوونځي درې څلور کتابه په یوه اخبار کې راغبرگ په تخرگ کې نیولي ښخ سترگو ته ودرېږي.

اسمعيل ټيک هماغه شان چې اسمعيل (ع) له خپلو پښو څخه د زمزمود او بوچیني راووتولې، له خپلو خلاقو گوتو څخه د نوښت ویاړي راخوښوي. دی د دې په څنگ کې چې زموږ د وطن د څلور کلنې ملي غميزې انځورونه کاري، خو شعر ته د تعهد او نوښت مساله یې هم له یاده نه ده ایستلې:

د زړونو زورو مو دلبرانو لوټ که

لکه وطن چې رهبرانو لوټ که

د تاد شونډو قهر زما زړه وپړی نه شي

دا روس کله کوی شي له افغانه سره جنگ؟

د یون په دغه ارزښتناک زیار کې یوه بله دیادولو وړ خبره د ټپي او ازاد شعر د انډول ده، سره له دې چې دغه کار د یون په ابتکار کې نه شي راتلای او ترده دمخه زموږ نورو لیکوالو هم دغه کار کړی دی، خو په کوم انداز کې چې یون ټپه او ازاد

شعر سره غاړه غړۍ کړي، زما په خیال زموږ په معاصر ادب  
 کې به یې بېلګې کمې وي، د بېلګو له راوړلو څخه یې په دې  
 نیت تېرېږم، چې نه غواړم ټول کتاب یو ځل په سریزه کې په  
 لوستونکو ولولم. د یون په شعر کې د زیاتو بڼګلاوو څخه یوه  
 دا هم ده، چې هغه هره خبره لکه هماغه شان چې د وخت او  
 حالاتو ضرورت دی، نېغ په نېغه اوسا کوي، گیلې او مانې  
 یې رسا د نښې منځ ولې او د پښتني ټولنې نیمګړتیاوې د یوه  
 حساس نقاد په شان راوباسي او د خلکو مخې ته یې ږدي:

چاوي یو قام زرو ته وکړه سجده  
 ما ته خو لراو بر پښتون بڼکاري

...

دهېڅ مغول لښکر مې د زړه ښار کې پلې نه دی  
 شمشاد په وینو سور یمه خیبر وژلی یم

د زړه رڼا مې سره په وینو شوله  
 د هغې دغې عقیدې په نامه  
 له مرحوم استاد روحي سره مې د ځاني خبرو په ترڅ کې له  
 خدای بښلي څخه دا خبره زده کړې وه، چې ویل یې: دهېڅ یوه  
 شاعر ټول شعرونه اوله درجه نه وي.

د همدې خبرې په استناد بايد وويل شي، چې د يون په دغه  
جونگ کې د گوتو په شمېر دويمه درجه شعرونه هم راغلي،  
وگورئ د صراط پل، د سمال، زهر.

خو دا خبره په دې مانا نه ده، چې گوندې د يون شعري يون پر  
همدې ځای ولاړ دی، يون ځوان شاعر دی او لا خو د خپلې  
شاعري د لومړيو واټنونو لاروی دی، هغه به لا نور واټنونه  
وهي او يون به کوي او د پښتو پر لمن به د ډېرو داسې گلو کر  
کوي، چې په وږم او رنگ يې د خړ څادري پښتون د ژوند پر  
شاړه کرونده د هيلو غوټۍ راسپړي.

که د پښتو ادب ټيکه داران مې په کفر محکوم نه کا او دا  
اجازت راکاندي چې د خپل ادب (پښتو ادب) پر لمن مې يوه  
پيش گوښي وکړم، نو بايد ووايم چې زه له گران يون څخه دومره  
هيلې، غوښتنې او د خلاقو کارونو انتظارونه لرم لکه څومره  
چې خداى بښلي علامه عبدالحى حبيبي صاحب کړي دي. زما  
دغه خبره به هېڅکله هم په دې مانا نه وي، چې گوندې ما به د  
علامه صاحب شان ته خداى (ج) مه کړه په کمو سترگو کتلي  
وي.

يون زموږ د زمانې د تاريخ يوه پاڼه ده، که څوک يې مني او  
که نه؟ زه ورته برياليتوب، په خروارونو تخليقي کار او  
ښېرازه ژوند غواړم.

عبدالمالک بېکسيار

کوپنهاگن-ډنمارک

۱۹۹۷، د جون ۱۸مه

## تاب

زما په اسوېلو ستا په نازونو تیرې کېدو  
په یو، وایه اشنا که په دوه گونو تیرې کېدو

زما ساده ملگرو، ای په یو نظر مینو!  
لږ ټینگ شی چې د ښکلو په مکرونو تیرې کېدو

منو د معشوقو د اداگانو تاب مونه شته  
خه لویه قرباني ده چې په زړونو تیرې کېدو



زما او ستاد سترگو جنگ پخوا ځنې عادت دی  
نوڅه که اوس په دروغو په جنگونو تیرې کېدو

بس یو ځل مې د شونډو په خوږو کې روح اوبه که  
منم پس له هغه به د لوزونو تیرې کېدو

یو چا په گونگوسو ورته غوږ کې داسې ووي:  
راځه دیون د هیلو په قبرونو تیرې کېدو.

۵/۴/۱۳۷۰

کابل

[WWW.KHOST.AF](http://WWW.KHOST.AF)

## د ارواگانو سلگۍ

خلک خو وايي چې اولاد  
د مور او پلار د زړه د مينې د باغ  
تنکي گلونه دي چې مړاوي شي او ورژېږي  
نو زړونه هم مړاوي شي ورژېږي.  
خو ما نه هېچا هم ونه پوښتلې،  
چې ستا د گرانې نازنينې مور د هيلو،  
اميدونو ارواگانو چې سلگۍ وهلې،  
او ستا د پلار د جنازې د وينو رنگ کټ چې،  
د کلي منځ کې،

له تانه پټ تېرېدو،  
نو تا د لوی دېوال تر شا،  
خومره په زوره زوره وژړلې؟!

۲۸/۱/۱۳۷۰

د کوچني اختر دويمه، کابل

## ساده قتل

د سپينو او بنکو نور وای ورېدلی ورېدلی  
د چاپه سوو زړونو توېدلی توېدلی

افسوس د نرمې غېږې په خوږو کې دې تاو نه کړم  
اسمان خوبه څه نه وغورځېدلی غورځېدلی

دا څومره ساده قتل و چې بې اوره دې مړ کړم  
تر شونډو دې وم کله رسېدلی رسېدلی

څه گرمه پاچاهي به وه د جوجو او ماجوجو  
که مخکې يې قاف نه وای ودرېدلی ودرېدلی

د تاد خوږې مینې ټول خواږه پر ما حرام دي  
پر زړه باندي که نه وم لگېدلی لگېدلی.

۱۳۷۰ ل کال

## د ژوند رنگ

لکه د شپې په زړه کې  
چې د سهر د وړمو پانې  
شونډې و سپرې موسکۍ شي  
او رڼا د خپلو سرو مرغز لینو وړانگو  
د شال وړېنمین پلو پر ځمکه خور کړي  
نو ورځ زرغونه شي ترې  
او بیا د ورځې د ښکلا د پرېشانۍ له سجدې  
د شپې روح وټو کېږي.  
داسې مې ژوند کې د غمونو د جام  
له پیماني څخه خوښي جوړېږي  
او د خوښیو د خدا د غرو له څوکونه مې  
غم څاڅي  
او د ژوند پانوته مې رنگ ورکوي.

۲۸/۱/۱۳۷۰

د کوچني اختر دویمه - کابل

## سهوہ

ډېره بڼه شوه چې په خلكو كې رسوا شوم  
نه د ځان شوم نه د زړه او نه د تا شوم

ستاد شونډو د سپرلي د بوډۍ ته  
په ژړا كې گلې څنگه په خدا شوم؟

ددې سترگو په خوږو كې دې خه روح و؟  
چې يوه شېبه كې خو ځلې پخلا شوم

تردې زيات د نهيليو ماتم څه دی؟  
د هغې ډولۍ چې تله نوپه ژړا شوم

د غمونو او دردونو دې دنيا ته  
لويه سهوۀ زما دا وه چې پيدا شوم.

۲۱/۸/۱۳۷۰

کابل پوهنتون

## نامعلوم قبرونه

که یوه ښه گېډۍ د گلو کړمه جوړه د زړه باغ کې  
د احساس له پاڼو  
او د ورېښمین حسن خلا ته یې د زړه د عاطفې د اوښکو ستوري،  
لکه سپین څاڅکي د سهار د پرځې ونځوم  
لاړ شم د کلي هدیرې ته !

نوبه د چا پر قبر کېږد مه د گلو گېډۍ ؟  
د چا د قبر توغ به و مونږم په خپلو سترگو ؟  
د چا له شناختې نه به تاوه کړم د زړه د ارمانونو لمبه ؟



د چا د قبر د سپېږو خاورو سپېره گردونه  
به د ماتم ماتم ژوندون پر تندي باد کړمه  
په لپو لپو؟

قبرونه ډېر دي

هديره ډکه ده

خوزه د خپلې نازولې مور او پلار قبرونه  
نه پېژنم.

۲۹/۱/۱۳۷۰

د کوچني اختر دويمه - کابل

[WWW.KHOST.AF](http://WWW.KHOST.AF)

## اسمان او ځمکه پوه دي

عقل رنځور و؟  
د سورکۍ ښکلا د شونډو په خوږو بې  
د زړگي د ارادې مزي تړلي وو ټول  
احساس یتیم و  
زنګولې بې د خپلو ښو ټال کې  
ځلېدونکې او ښکې  
غیرت په وینو رنګ و  
د کلي رنګه برک الوتې وه  
یو و هم خور و ،  
هېڅوک هم پوی نه شول چې څه و شولو  
یوازې شنه اسمان

د خپلو رڼو سترگو  
د رڼو او ښکولو له ستورو څخه  
هر څه چې وشول هغه وليدلو  
يو ازې ځمکه پوه شوه  
چې زما د زړه د ارمانو د وطن  
څومره بې شمېره جنازې يې  
زړه ته ننوېستې.

۳/۳/۱۳۷۰

[WWW.KHOST.AF](http://WWW.KHOST.AF)

## نیمه لاره

پرې مې ږدئ چې دود شم د ارمان په نیمه لاره  
داسې چې پرې ایښی یم جانان په نیمه لاره

زما د خوږې مینې نو په دې کې گناه څه وه؟  
سپړلی چې رانه لوت کړلو خزان په نیمه لاره

اشنا شونډې غونچه کړه سترگې جام اننگي مینه  
زړگۍ دې رانه وړی دی ارزان په نیمه لاره

د کومې مینې غچ و او د کوم سرود بدل و؟  
یوازې چې دې پرېښودم حیران په نیمه لاره

هېچا د زمانې د مکرزیر او بم ونه پوښت  
دې یون خو ورته څیرې کړ ګرېوان په نیمه لاره.

۱۸/۸/۱۳۷۰

مرکزي لیلیه، کابل پوهنتون

## ستوري ستوري او بنکې

که د رانه زړه د ((پوهنې)) د ځوانۍ د ځوانو هیلو خندا  
د گل د شونډو د عطرونو سیند کې تاوه کړي  
د خپلو ارمانونو لمبه  
او د احساس له پانو پانو څخه جوړه شي ډولۍ د ژوندون  
عاطفه سور او زرغون شال شي پرې راوغوړېږي  
ته لکه سپینه سپوږمۍ ځلې په کې  
سپرلی د ټول کلي کوڅې او لارې ووينځي په خپلو وږمو  
او لمرد ټول طبیعت زړه ته په سجده کړي  
خپلې نرمې وړانګې  
د کلي لړ او برگو درکې د منگیو اتونه جوړ شي  
اوزه تر شلو کلو وروسته،  
څنې غوړې کرم د (چا) د اننگو په خولو  
د وړیت احساس د دنگو غرو د مست کوچي په شان یې

د خپل اواز له ترنمه سره  
په ولو ونځوم  
او ستا ډولۍ ته اوږه ورکړم د زړگي په قوت  
څومره به ښه وي چې نور خاندي د هوس په شونډو  
او زه له ډېرې خوښۍ  
ستا د ډولۍ له هره گامه سره  
په لپو لپو ستوري، ستوري او ښکې تويې کړمه !!

۲/۳/۱۳۷۰

کابل

## ماتي هيلې

زړگي به په کې وړان شي که ځيگر به په کې وړان شي  
زما خوبه دا دواړه ستا نظر به په کې وړان شي

زما د غيړتو او ستاد حسن د نېمۍ کې  
مورچل وايه اشنا او که گودر به په کې وړان شي

د شونډو د سپرلو پانې دې مه رپوه ياره  
زما د ماتو هيلو جوړ لښکر به په کې وړان شي



د ظلم او وحشت د پخلاينې په اتني كې  
لويان به نور هم لوی شي درپه دربه په كې وران شي

راځه ديون د هيلو په زړه مه اړوه خاورې  
د (هغې) معشوقې د پل اثر به په كې وران شي.

۱۵/۸/۱۳۷۰

مرکزي لیلیه، کابل پوهنتون

## د څلورو کلو شپې مې

د يو ځوان عمر خپه مې  
اسو پليو رانه دود کړه  
د څلورو کلو شپې مې  
د کوم چا روژه نيولي غوندي شمار کړلې په گوتو  
ددې دومره عمر پانود رڼو سترگو انځور کې  
مې هېچا ته هم ونه ويل،  
چې کوم رنځ مې په زړه ناست دی؟  
د چا حسن مې څښي وينه؟  
چا مې وړی زړه په مينه؟

۱۴/۲/۱۳۷۰

نصرو کلا - بگرام

## د کفر رحم

د لسو کلو درد مې له دې قام نه تپوس وکړئ  
زما د وچو شونډو بیا له جام نه تپوس وکړئ

د کوم هوس په زړه کې سوز او درد د مینې گورئ  
د سوز او درد اثر له ما ناکام نه تپوس وکړئ

احساس مې راته رپي چې یار خاندي او زه ژاړم  
د حال ژوندون خو دادی له انجام نه تپوس وکړئ

د یار له شونډو مه پوښتئ زما زړگي ته گورئ  
د کفر به څه رحم وي اسلام نه تپوس وکړئ

زما په گودرو کې چې د چا اسونه تېر شول  
سهر پرې خبر نه دی له ما بنام نه تپوس وکړئ

يو يون په لويه لاره مينانو ته دا ووي:  
که غواړئ ژوند مو اور شي ما بدنام نه تپوس وکړئ.

۱۹/۸/۱۳۷۰

مرکزي لیلیه- کابل پوهنتون

[WWW.KHOST.AF](http://WWW.KHOST.AF)

## کيسې

د انگارد سرو بڅرو  
د و همونو ژوند نه وروسته  
د جنت د شنه انځور کلي ته لارم  
د مرموزې چوپتيا سيوري و  
د دنگو کلاگانو  
او د ونو د شنو پاڼو  
پر زخمونو غوړېدلی  
خو د زړه له درد نه جوړو  
فريادي او ښکو کې ماته

ددې دنگو کلاگانو  
دنگو دنگو دېوالونو  
او د شنو تاکنونو پاڼو  
د رازونو او رمزونو  
غیرتونو او ننگونو  
ډېرې ډېرې کیسې وکړې  
ډېرې ډېرې...

۱۳۷۰ل کال  
نصرو کلا - بگرام

## له ځانه سره جنگ

بېگانه مې خوب کې وکله له جانانه سره جنگ  
زړگي مې گنې وکله له ارمانه سره جنگ

قربان دې له بڼو شم ته مې وله زه به خاند  
کوم چا دی کله کړی له خپل ځانه سره جنگ؟

د تاد شونډو قهرز ما زړه وپړوی نه شي  
دا روس کله کوی شي له افغانه سره جنگ

په شا چې کله گوري نو په موسکو شونډو گوره  
اشنا پښتانه نه کړي پښېمانه سره جنگ

کوم خوک مې دا زرگۍ د عاطفې په اوبو وينځي  
د نفس اورو نه وژني کړي گرېوانه سره جنگ

يو (يون) هم د همغوله لښکرو سره يو شو  
چې سپين سباوون غواړي کړي زمانه سره جنگ.

۲۴/۸/۱۳۷۰

مرکزي ليليه- کابل پوهنتون



# لکه وختونه چې وختونو کې مري

لکه وختونه چې وختونو کې مري  
او زمانه لکه سرزوری پښتون  
پر مخه درومي د مرګي غېږې ته  
او شاته نه ګوري د ميو او ګلابواتې  
داسې مې روح او د زړګي پردو کې تاوه مينه  
ستا قدمونه څاري  
ستا قدمونه....!

۲۷/۷/۱۳۷۱

کابل

## وينې تخيل

د يومات ژوندون كيسه ده ژرغونې شانته ژاري  
نيمه مړه نيمه ويده ده ژرغونې شانته ژاري

د سندرو وزر مات شو تخيل نه وينې خاخي  
په ماتم كې ننداره ده ژرغونې شانته ژاري

د غمونو ډزې وشوې د شيرنې په كوڅه كې  
د فرهاد د مرگي شپه ده ژرغونې شانته ژاري

ولوليزو شېبو وړان كړ د روښان تفكر څلى  
د فکرونو جنازه ده ژرغونې شانته ژاري

راته ښکاري هندوکش کې مغولیزه شمله هسکه  
تیتیه شوې تاتره ده ژرغونې شانته ژاړي

د تورانو ژوبلورود ملالو ښکاري مات کړل  
پښتنه لمبه سره ده ژرغونې شانته ژاړي

ستا د شونډو پانې چېرې خوک د اوښکو په تاو وینځي؟  
د احساس پاتې ایره ده ژرغونې شانته ژاړي.

۱۰/۴/۱۳۷۱

کابل

## د شعر په پاڼو

نن دې په سترگو کې پرون ښکاري  
لکه په مرگ کې چې ژوندون ښکاري

بيادې د زړه له ارادې نه خلاف  
څنگه په شونډو کې پاڅون ښکاري

زما احساسه- فکره ويلې نه شي!  
درتسه د زور او زرترون ښکاري

نورد ښکلا په سيند کې پورې وتل  
پښتون پر ماته کښتۍ ستون ښکاري

زما د گل وطن د شعر په پاڼو  
نن هم د سرو وینو مضمون ښکاري

چا وي یو قام زړو ته وکړه سجده  
ماته خو لرو بر پښتون ښکاري

د زړه پېښلیک مې یاره څه له گوري؟  
په هره پاڼه کې شېخون ښکاري

منم پښتو مې ځنکدن نه مني  
که بر سکون شو نو لږ (یون) ښکاري

۲۷/۷/۱۳۷۱

کابل

[WWW.KHOST.AF](http://WWW.KHOST.AF)

## زهر

زړه مې نرۍ نرۍ خوږېږي د چا مينو باندې  
خومره بې رحمه طاعون اوري گلورينو باندې

پام پرې گوزار د گل د پاڼو چپرې هم ونه کړئ  
مالويه کړې خپله مينه اوښکو سپينو باندې

ما خودې سترگو کې د زړه وطن ښکلا کتله  
چاوي (سقاو) زهر به څښې شونډو شيرينو باندې

خومره توپير دی د مينو او قاتلو ترمنځ  
موره پر مينو نه مېرېږو دوی پروينو باندې

مینه تباہ شوه احساس دود شو بنکلا وسوځېده  
اوس د بنکلا سندرې نه لگي غمگینو باندي

چا وي د گل وطن قاتلو ته دې هېڅ ونه وي  
اوبنکې مې اوري د وطن پر قاتلینو باندي

د اور پر لیکه سوي يون په لپو لپو ژړل  
وي د وحشت تناب حاکم شو زړو ورېښمينو باندي

۳/۳/۱۳۷۲

الينگار-لغمان

## دا په کومو سترگو گوري؟

تا خو وې چې زما دواړه سترگې ستا دي  
په کې گوره د خپل مات ژوند  
د رڼو او ښکونکو د هیلو انځورونه  
د سبا د امید ستوري  
د خوږمن زړه گي اهو نه.

تا خو وې: ((زما په سترگو کې دې گل شي  
که به یې ستا په مینه بل ته غږومه))  
خو اوس ای د مینې خړیکې!  
د ښکلا د سپوږمۍ وړانگې!  
دغه نوی پسرلی چې:

ستا په زلفو کې یې وټومبل گلونه  
تا یې وټومبل په مینه  
په لاسونو کې لاسونه  
دا په کومو سترگو گوري؟

کابل



## بری که نا بری

منم زما که دې سرور مات کړ  
ستا د ښکلا مې هم غرور مات کړ

لږ خومې سترگو ته په ځیر شه اشنا !  
چا د لوزونو کوه طور ماته کړ

مغوله خیاله ! په سجده شه راته  
خوشال زړگي مې رنښور مات کړ

تا مې په زړه د اور باران وراوه  
ما دې په سترگو کې د عشق نور مات کړ

دا دې بړۍ که نابړۍ وبولم؟  
چې په خپل لاس دې خپل منصور مات کړ.

۱۵/۵/۱۳۷۲

کابل

## سپېڅلی غرور

چا وي د ژوند سپرلي ته دې په کمو سترگو گورم؟  
پخوا که په رڼو و اوس په نيمو سترگو گورم

د تاد شونډو پانې چې غوړېږي او موسېږي  
دازه ورته محبوبې په شبنمو سترگو گورم

قربان د داسې مينې د غرور له سپېڅلتيا نه  
چې خپل رقيب ته گورمه په برمو سترگو گورم

دا خو ځلې دې را کړل سترگو سترگو کې زهرونه  
دې سترگو ته دې نور خو په پرچمو سترگو گورم

په دې ورانه کوڅه کې مې ځيگر او زړگي مات شول  
خو اوس هم ورته ياره په صنمو سترگو گورم

زما د زړه چينه کې د عشق اوږدې لگېدلې  
نو ځکه ټول جهان ته په همدو سترگو گورم.

۱۶/۵/۱۳۷۲

کابل

## د سپینو خولو پرځې

یاد خو به دې وي؟  
چې یوه ورځ مې ستا په سترگو کې  
د هیلو گلان یو یو ټوکولو  
لاس مې ستا په لاس کې کېښود  
ټول وجود مې سره لمبه شو  
ستا په زنه کې راټولې شوې  
د سپینو خولو پرځې  
ما په خپلو دواړو سترگو  
په کې ولید

د خپل مات برخليک سيوری  
ستا د مخ خولې مې وچې کړې په خپلو اسوېليو  
خو زما له سترگو اوس هم  
سړې او سپينې او ښکې څاڅي.

۲۲/۵/۱۳۷۲

کابل

## د اوښکو سباوون

د زړونو زور مو دلبرانولوټ که  
لکه وطن چې رهبرانولوټ که

زما قصد ستا په کوڅه کې اشنا!  
په رڼا ورځې رقیبانولوټ که

د عاطفې د بند ګلو لښکر  
خزان لوټ نه کړ باغوانانو لوټ که

رېښه! د تاد د دين روښانه خراغ  
پر دين مينو پټنگانو لوت که

زما د ټول عمر د هيلو سپرلی  
د کلي ټولو مشرانو لوت که

د معشوقې د مخ د مشکو کاروان  
تر غلو لار نه شو کاروانيانو لوت که

د اسمعيل د اوښکو سپين سباوون  
شاوخوا ټولو اشنايانو لوت که

۱۹/۵/۱۳۷۲

کابل



## زهرجنه خندا

څه د احساس څه د جذبي په نامه  
ځواني مې لاره د هغې په نامه

د وينو جام مې نخوي پر شونډو  
د تاد شونډو د كعبې په نامه

د زړه رڼا مې سره په وينو شوله  
د (هغې) (دغې) عقيدي په نامه

د توپانيزو اسوېليو لښکر  
سترگو دې لوټ کړد جرگې په نامه

د زهرجنې خندا شنه پسرلي  
پر موره اوري د وعدې په نامه

اوبنکې مې څښلي اسوېلو کې لامبم  
دار ته مې بيایي د نشې په نامه

۱۴/۹/۱۳۷۲

کابل

WWW.KHOST.AF

## د خدا وزرونه

په فرهاد فرهاد زړگي مې د اورونو پرېشاني شوه  
په شیرین جنت وطن کې چې مې جوړه سقاوي شوه

د منصور عقل لمبه به څنگه پانې شي د مینې؟  
د سپین دېو منطق کې ډوبه د عشقونو پاچاهي شوه

د احساس پانورژپرې، د عطرونو وړمو ژاپړئ  
سندريزو ولولو کې پابندي په پسرلي شوه

د خدا وزرې پرې کړې، د گلونو غاړې غوڅې  
د ژړا په اور کې کېنئ عقیده مو اسلامي<sup>(۱)</sup> شوه

عقله څنگه ورته رېږدې؟ ورته جگ کتلې نه شې!  
ستا رڼا کې د غلو څنگه کامراني شوه کامیابي شوه

ای د اور په میوو مستو د عشقونو سپینو ستورو!  
د ظلمونو شپه رڼا کړې گنې ختمه زندگي شوه.

۱۵/۹/۱۳۷۲

کابل

---

<sup>(۱)</sup> هغو کسانو ته اشاره ده چې په غلطه، اسلام د غم دین معرفي کوي.

## امام شکرونه باسي

د گلو بنار لمبه لمبه شو  
او د چټو پېغلو  
له سپينو سپينو مړوندونو نه د وينو لمبې دارې وهي  
د بنار واټونو کې گزمه گرځي د وهم دېوان  
او گرځوي پردواړو ولو د مرگونو ډالۍ  
په څلور لارو کې دي جوړې هديرې د ژوندون  
هره کوڅه د بنار رنگ شوې ده په اوبنکو وينو  
اوس د بنگريو بازار سوی دی د غم په لمبو  
او د شنو، سرو، سپينو بنگريو پرځای  
د رنگارنگه کارتو سونو درمندونه جوړ دي  
او د عطار له هټۍ نه راځي د عطرو او لونگو د وېمورنگين  
رنگين تخيل.  
اوس هر ما بنام له شپږ پوړيزو خونو

پېغلې د خپلې حيا روح سپاري  
د خداى (ج) د فرېستو گوتو ته  
او د سپېڅلې ځمکې غېږې ته پنا وروړي  
خو امام ناست دى د هوس په مرمړينه خونه  
په خپلو گوتو د وطن د مرگ تسبيح تېروي  
او د قدرت د جنون  
د خوږو ميوو په ډنډونو کې بربنډ لامبي  
او د ژړا پر ځاى شکرونه باسي.

۱۲/۹/۱۳۷۲

کابل

## د اور په جبل کې

په اوښکو لوند په وینو سور قسمت  
زما په برخه شو منصور قسمت

چا وې د ناز غرو ته دې سرتیتوم؟  
درته تیت کړی یم مجبور قسمت

هراسوېلی مې شي پرهر په شونډو  
په زړه مې لوبې کړي ناسور قسمت

ددې تپي وطن گزک زخمونه  
کله جوړېږي په رنځور قسمت

زه پري گلان، دى پرمازهر شيندي  
ماته جوړ شوى دى تربور قسمت

خواني مې تېره كړه د اورپه جېل كې  
بدل مې نه كړ رنټبور قسمت

د سره دوزخ د لمبو تاو منم خو:  
جنت كې نه غواړم مزدور قسمت.

۱۵/۱۱/۱۳۷۲

تېمرگره-دير



## پورنی

هغې د ژوند پانې کړې ژېړې د جانان د پسرلي په هيله  
هغې د خپلې فريښتې غاړې امېل څخه کړه جوړه گردنۍ د ټوپک  
د خپل باتور جانان لپاره په ورېښمينو گوتو  
هغې پنځه لس کاله تېره کړه د ژوند څپه پر شونډو لکه  
زهر د مرگ  
او اخرونو کې يې ونه لیده چا پر سرو ورغوو د نکريزو سپوږمۍ  
هغې په شپه ورځ کې پنځه وخته دربار ته د خداى (ج)  
د تقدس په وړېمو وړله د جانان د مقدس جنگ د بري سندره  
خو يوه ورځ يې جانان راغی ددې کوره پورې  
جامې يې سرې گردنۍ سره وه په اهو نو او سرو وينو باندې  
او د ټوپک له خولې يې سره او شنه لوگي جگېدل  
نو چې يې ولگېدې سترگې د هغې په ولوليزو کتو  
او ښاپېريزې ښکلا  
د تور ټوپک په ميل يې کش کړ له معصومو زلفو  
د زر کلن عفت سورکى پورنى

کوڅه کې شور شو او هاها شوه کوڅه ښکته شوله  
 د ښار واټونو کې د ښگو او د چرسو واټ شو جوړ  
 په یوه نوي ریتم  
 او بیا ښکیانو دوړې پورته کړې له خپلو ولو  
 پېغله یې ګډه کړه برېښه لکه سپینه او معصومه سپوږمۍ  
 او د هوس سترگو پرې جوړ کړل پر زړګي زخمونه  
 د پېغلي مخ باندې خورې شوې د نري رنځ د نهیلي ژوند  
 دا ونښه کولیکې،  
 خو پېغلي پورته نه کړه دا ځلې د خدای (ج) دربار ته  
 سپین لاسونه  
 او د نهیل شمال په مړو وږمو یې  
 د مات ولس ټپي اهنو ته  
 په نرمو شونډو ورو وویل:  
 ((پرېږدئ چې څې سپلا ب مې یوسي  
 په لامبوزن جانان مې ډېره نازېدمه))

۲۰/۱۱/۱۳۷۲

تېمرګره-دیر

## د رڼا حورو !

چې دې په سترگو کې نیولی نه یم  
نیکاري همدا چې دې بللی نه یم

داسو پلو مزل د هجر د بښتې  
په لنډه لار درته راغلی نه یم

هره موسکا دې زړه کې اور بلوي  
په خوله یم چوپ دننه غلی نه یم

د نازد غرو خندا دې وړلاى شمه  
د غم فرهاد يم نازولى نه يم

د رڼا حورو شپه راټوله نه كړئ!  
زه يې تر شونډو رسېدلى نه يم.

۲۴/۱۲/۱۳۷۲

الينگار- لغمان

## د زهرو فصل

د رڼا پانې خومو بلې کړې د شپې په لمن  
خیر که یو خو دا غونه شنه شول د ډیوې په لمن

د جنت مینه د بنکلا د عواطفو ستوري  
موږه کرلي دي د خپلې معشوقې په لمن

احساس شو مات خندا ژړېږي بنکلا نه غوږېږي  
چا کړد زهرو فصل شین د عقیدې په لمن

زما پر زړه د پرهرونو د سپرلي گلونه  
دومره تورو نه لگېدلي دي ددې په لمن

اوس به د جام شونډو کې چېرې وي موسکا د میو؟  
د عقیدې سېلاب شو خور د میکدې په لمن

شونډې مې رېږدي زړه مې تېښتي ویی نه شمه چې:  
خومره ژړا وه د کابل د هدیرې په لمن

نور د هوس د جنتونو ډنډه کې ولېمې  
ما ویده پرېږدئ تل د مینې د نشې په لمن

د سترگو یون، د زلفو یون، د شونډو یون جانانه!  
څنگه دې یوځای کړل د خپلې ارادې په لمن؟

۲۲/۱۲/۱۳۷۲

الینگار- لغمان

## چا ويل چې د گلونو بڼار به وړان شي؟

چا ويل چې د جنت حورې به وزانگي د اور په تنابونو  
په پستو گلابي شونډو  
په ورېښمينو نرمو پښو؟  
چا ويل د قاف د غره دېوان به راشي  
د وحشت د عقيدې له اباسينه  
او زموږ د ارمانونو د جنت ناوې به تاوه کړي  
د خپلو هوسونو د زهرونو د شپو جام کې؟  
چا ويل زما د مينې په کابل کې به (يزيد) راژوندي کېږي  
جوړوي به د گلونو له سرونو درمندونه  
نړوي به د ښکلا د عواطفو محلونه؟  
چا ويل يو چنگيزي شمال به بيا له پورته راشي

د مینو د گلپانو په رنگونو  
د ملالو د غیرت په میوندونو  
او د گلو بنار به بیا له سره وړان شي  
د وحشت په ځناورو او د پوانو  
او په خپلو چنگیزیانو یزیدانو؟

۱/۱/۱۳۷۳

الینگار- لغمان



## ولوليز پسرلی

د ارمانونوزپه مې دې يووړ  
لكه د ورځې روح چې شپې يووړ

د غريزې د ميوو مست سباوون  
تورې راكښلې عقيدې يووړ

د ولوليزې ځوانۍ سور پسرلی  
په يو نظر رانه هغې يووړ

د ژوندون روح رانه په نوم د جنت  
پر دین مینې معشوقې یووړ

لامود قهر په تاو سپږي هیلې  
خه که ارمان مو تر کعبې یووړ

عشق ته تباه شو ستاد حسن لمر  
چاپه سره زور چاپه پلمې یووړ.

۱۹/۱/۱۳۷۳

نصرو کلا - کابل

## د اوښکو احرام

(د یوې ګلې مشاعرې په ترڅ کې)

((که چاپېرله تورو سترګو لام په کاردی  
غله په زړونو لگېدلي پام په کاردی))

چې زنځیرد مغولیزو وختو مات کړي  
یو خوشال مې د منصور د قام په کاردی

ستا د ښکلو او شپږینو شونډو زور ته  
ګلې ماغوندي فرهاد بدنم په کاردی

د سهار په رڼاګانو ډېر شکمن یم  
زما مینې ته سکني ماښام په کاردی

چې ستا سړې کافرې شونډې رنگ په عشق کړي  
زما زړه ورته موسکې اسلام په کار دی

ستا د مینې د ښکلا طواف ته یاره  
درڼو او ښکويو سپین احرام په کار دی

د کابل حسین زرګیو شهیدانو  
د یزید دوزخ کې نور قیام په کار دی

د وطن د حسن پانې مې باد یووړې  
ورته نورد تر رحم نظام په کار دی

د احساس د نوح بېړۍ په ډوبېدو ده  
د غمیزو د توپان فرجام په کار دی

د هوس ستوري دې خاندې تاج محل کې  
موږ مینو ته د عشق مقام په کار دی.

۱۳۷۳ / چنگاښ

پېښور

## او د گلو د سندرو اتني بيا له سره وران شو

زمانې د زمانې لمن نيوله،  
شپه د ورځې، ورځ د شپې د روح په وړانگو  
د تقدير مزو ترله  
زېږېدل په کې د لمر ژوندون ستوري  
د گل پېغلو له سورکو نازکو شونډو  
سندريز تفکر زړونو کې وزر و غوړولی  
عقيدې و عواطفو ته ځيگر په لاس نيولی  
د گلونو د سندرو اتني جوړ و  
نخېدل ورته د مينې د غاټولو ځيگرونه  
تاوېدل ترې د وړېمو د تخيل د بڼې گلونه

خو يو (چا) له كومه راوړ  
د كينې د زهرو جام  
د پستو پستو خبرو له خوړو ميو نه جوړ  
او نږدې يې كړ د مينې عقيدې د سوركو شونډو تر سرونو  
عقيدې لا په سر نه و اړولى د كينې د زهرو جام  
چې د شونډو د احساس پر زړه يې راغلل خزانو نه  
په زړگي كې يې شول مړاوي د ښكلا د عواطفو سره گلو نه  
نو شوه ټوله عقیده د زهرو روح د قهر سيند  
بيا يې لوټ كړل د سپېڅلو احساساتو ارمانو نه  
د وږمو د سپوږمۍ حسن د خوړې مينې وزرونه  
او د گلو د سندرو اتن بيا له سره وړان شو.

۱۲/۱/۱۳۷۳

کارگري قصبه- کابل

## يو جانان او يو جام

چې د رڼا په لوري گام اخلو  
مور يې له زلفو انتقام اخلو

د مقدس اور عبادت وي مينه  
خو د يې له شونډو نه الهام اخلو

د روح وطن يې راته رنگ کړ په غم  
اوس يې هم نوم په احترام اخلو

نمروډ وختونه شي شدداد شي امام  
هرڅو كه ذكر د اسلام اخلو

عشق د استاله غوړېدلي جنت  
موړيو جانان اخلو يو جام اخلو.

۱۳۷۳/زمري



## خوارېه خوارېه زخمونه

سترگې مې ډکې شوې د اوبښکو د لمبو له تاوه  
د زړه پردو کې مې د غم زلزلو جوړه کړه د وهم خپه  
زړگي مې وايي چې د خپلې معشوقې مخ کې په زوره زوره وژاړمه  
او د احساس لمبې سړې کړمه په خپلو چغو  
خو دې گلپانې معشوقې مې په سورکيو او چاودلو شونډو  
چې د سيليو گرده يې ناست و پر خوږو اتنگو  
او د زړگي له هريو تاريې خڅېدلې وينې  
د حال په ژبه راته ورو وويل:  
(زه پرتا خومره نازېدمه  
تا په سرو شنو دېوانو خرڅه کړم مينه.  
د سترگو توره نو اوس:

ماته مې خپل غمونه ډېر دي  
په لويه لار كې راته مه ژاړه مېنه ))  
نو ما چې ټيټ كړد احساس سرد ويده تفكر سور گرېوان ته  
زړه راته وويل زما معشوقه ((خاوره)) د دردونو له بني  
د حقيقت په ژبه  
خومره خواره خواره زخمونه سپري.

۱۷/۱/۱۳۷۳

نصرو كلا - بگرام

## د ستورو قافله

سترگونه ستاد مخ ډيوه تېروو  
ځكه تروړانگو لاندې شپه تېروو

د زړگي پانې غوړېدلې پرېږده  
ورته د ژوند ټپي كيسه تېروو

ستاد موسكا د پسرلو په هيله  
پر زړگي ژوند لمبه لمبه تېروو

هراسوبلی مې شي منصوره وینه  
ژوندون په دار لکه نشه تېروو

شهید وطنه! ستاد زړه پردو کې  
یو وخت د ستورو قافله تېروو

شونډې پر شونډو راته کېږده موسکې  
روح ته د سره دوزخ وېر مه تېروو

د خدا پېغلو ور بلونه ټیټه کړئ  
د یون د هیلو جنازه تېروو.

۷/۸/۱۳۷۳

کاڅري قصبه- کابل

## مراوى جانان

چې هم دې فکر هم ايمان شي جانان  
خومره به مينې درته گران شي جانان

د زړه په پانو مې بلېږي هجر  
کاشکې چې پرڅه شي باران شي جانان

د روح غوتې مې په کې وغوړېږي  
ماته هم دين شي هم قران شي جانان

د تخيل په وزرو خپرېم ورتنه  
خیردی که ستوری د اسمان شي جانان

دومره گلونه پرې د اوبنکو شيندم  
چې په شمېرلو يې ستومان شي جانان

بيا به مې پرېوزي دگرېوان پر کلي  
چې مې تر اوبنکو نه ارزان شي جانان

چې د خپل زړه د بنار جنډې وويني  
خومره به مې راوی را روان شي جانان

درد به دې وي خو محسوسېږي به نه  
چې هم پردی شي هم دې ځان شي جانان

وړي د لونگو بنار ته بڼکلي پښتو  
گوندي چې (يون) ددې ((کاروان) شي جانان

## دسمال

يوگل دې له وړبله نن شمال راوړی دی  
زما سوو داغونو ته يې شال راوړی دی

زما پر مړاوي روح باندي دې وشيندل گلونه  
خه رحم دې په زړه کې ذوالجلال راوړی دی

د شعر زړگی مې گل شو پته په شونډو کې موسېږي  
کوم چا ورته د تاد سترگو خيال راوړی دی

د خو کلونو درد مې په يوه شېبه کې هېر کړ  
ريبار مې ستاسو کور ځنې دسمال راوړی دی

اشنا واک دې منم چې هم مې ښکېل هم مې ازاد کړې  
يوه لاس کې دې جال او بل کې تال راوړی دی

جانانه تندي ورين کړه بيا يې مينه باندې کېږده  
د زړه له وينو جوړ مې درته خال راوړی دی.

۱۵/۲/۱۳۷۴

کارگري قصبه- کابل



## د مینې پیغمبر

یو سپین د سبا ستوری وم سهر وژلی یم  
د گل د شونډو پر خه ومه لمرو ژلی یم

په زور نه یم مات شوی بڼکلیه پورته راته گوره  
د تاپه نوم یې یاره په هنرو ژلی یم

کوم څوک چې مې په زړه کې پیغمبر د مینې جوړ کړ  
د روح پر کور مې ناست دې پیغمبر وژلی یم

ددغه كلي پېغلي او منگي پر ما خبر دي  
گودر يمه وژلي مازيگروژلي يم

د كوم مغول لښكر مي د زړه ښكار كې پلي نه دي  
شمشاد په وينو سور يمه خيبر وژلي يم

په دې كې د رقيب د تورې نښه گوره نه شته  
د خپل دلبر په غېږه كې دلبر وژلي يم

۱۳۷۴/ زمري

كابل

## د سرو تپونو کان

د زلفو په تيارو کې دې په نور نیولی یم  
بس زه خودې د ظلم په تنور نیولی یم

سهر په وینو رنگ کړمه ما بنام په اوښکولونډ  
د وخت امام دا زه څنگه تربور نیولی یم

د زړه شیمه مې نه شته هسې مینه مینه وایم  
دې لوز ته چې هم ټینگ یمه غرور نیولی یم

دا شونډې پانې پانې چې ورېږي پر ما هسې  
جانانه بيا دې كوم غم ته ضرور نيولى يم

د ستورو پت خو هغو جادوگرو شغلومات كړې  
دې تندر نوزه لمر په كوم قصور نيولى يم

د زړه د پر هرو پتري مې چوي خنډېدى نه شم  
د سرو تپونو كان يمه ناسور نيولى يم

چا وي غېږه جنت، شونډې شراب زلفې وږمې دي  
دا حكه ورتنه زه همېش ترور نيولى يم

۹/۲/۱۳۷۴

مكروريان-كابل

## د پانو مومن

ماښام شو خور د سهرونو پر بام سيوری کوي  
لکه کوم دهد چې د شونډو پر جام سيوری کوي

لمر راخپري له مغربه د نمرود په ګوتو  
د شرق د ښکلو لمر ګلو پر قام سيوری کوي

د پيغمبر فکر ژوندی دی خود زړونو پر تخت  
په وينو سوريو د جاليزه امام سيوری کوي

ددې بنسار وژل د پانيو مومن نه شي کړلی  
دومره هوښيار دی چې پرو نو په پام سيوری کوي

زړه مې لمبه شي چې دې زلفې پرمخ وغورځوي  
کفر ته گورم چې پر بنکلي اسلام سيوری کوي

۱۳۷۴ل کال

## د صراط پل

چې ستا په تخیل مې تخیل نیولی دی  
منمه د گل شونډو کې مې گل نیولی دی

دا خال د سپین تندي دې پاکوم د زړه په توره  
مورتل په تاترو باندې مغول نیولی دی

د زړه وینې مې خاڅي لاس دې لرې که جانانه  
(کوم دېو) غوندي دې سخت لکه کابل نیولی دی

مجبور به د هر بنکلي د خندا په لمبو سوزي  
دا زړه چې موهر چاته په منگول نیولی دی

د مینې قاتلان یې ځنې څرنگه تېرېږي؟  
زما مظلوم ملت د صراط پل نیولی دی

په سترگو کې دې یون شوم زړه کې یون په خوله کې یون شوم  
دې مینې دې څه بنکلی تسلسل نیولی دی.

۱۳۷۴/مرغومی



## د جام جنازه

يو شور شود جامونو شو قيام په ميکده کې  
چا وې پرون ساقي شولو اعدام په ميکده کې

سهر د لمر په وړانگو جوړوي تسبيح له ستورو  
د روح امام يې ناست وي هر ماښام په ميکده کې

ساده زړونو سجده کړه د محراب په لور په مينه  
د فکر ستورو وليده امام په ميکده کې

له سترگو يې د اوښکو پانې ورو ورو توپدلې  
د جام جنازه پورته کړه بل جام په ميکده کې

تر سپين قرانه لاندې د جامونو ډنډه کې گورم  
د مکر ذاهد بيا ترې احرام په ميکده کې

د زړه د وطن ښار مې يو ځل بيا په وينو لامبي  
نن بيا نرخ ټاکل شوی مې د قام په ميکده کې

۱۳۷۴ ل کال

کابل

## د سندرو په وزرونو

يو عشق مې لوبولود سندرو په وزرونو  
كوم چې رانه شهيد كړلود زغرو په وزرونو

شمه شمله لوگي شود غره غېږې ځنې پورته  
خه اوردی لگېدلی د نېسترو په وزرونو

يو د بود قاف د غره په ځنگلونو كې مېشته دی  
د ژوند ډولۍ مې وړي د سوداگرو په وزرونو

د ښار د پېغلو خال وړي او د غاړو امېلونه  
يو دوه ماران راوړي جادوگرو په وزرونو

خه لودی د گلاب گلاب سرونو په وطن کې  
يو اور خو خدايه بل کړې د لوگرو په وزرونو

پرون رمه له غره نه راغله کلي ته يوازې  
خه سره وينه پرته وه د گورگورو په وزرونو.

۵/۲/۱۳۷۵

کابل

## شهيد غرونه

د مينې ستورى مې غاټول نه دى  
ځكه زړگى مې پرې راټول نه دى

غرونه شهيد دي، د بستي بوري ناستې  
ورته امېل د گلو شپول نه دى

زړونه مو اخله خندا مه راکوه  
د مينې بڼار دى کار په ټول نه دى

خپې خپې دريا به غلې درومه  
د ژوند ماڼيو مې سندر بول نه دی

ستونۍ زېږېښتي د بنار د هرې پانې  
له ميو ډک يې لا کنډول نه دی.

۵/۵/۱۳۷۵

کابل

## څلور شپې

د ژوند سندرې ليکمه د گلو په څولو  
د شعر ځيگر مې وينځمه د بنکلو په څولو

د وهم دېو څلورو شپو کې تېر کړلو له ستوني  
کوم بڼار چې و جوړ شوی د نتلو په څولو

د يار ستړی احساس مې په کې ورو ورو خوبومه  
د زړه سيوری مې لوند دی د سنځلو په څولو

دی جوړ زموږ له وینې، دی جوړ د چاله مینې  
د ژوند خراغ بل نه شو د ښاغلو په خولو

د شنې جلگې له پاسه کره پر سپینو لېچو دمه  
کوم چا درته وینځلي د شنو ولو په خولو

اشنا لاس دې نږدې کره چې په سترگو ورته خیر شم  
د بخت ستوری مې گورم د منگولو په خولو.

۲۸/۵/۱۳۷۵

کارگري قصبه-کابل



## ستوري لمرونه

د جانان شنه خندا مې بيا له کومه لوري راځي  
د غزل او بڼکو کې مې بيا د مينې توري راځي

دلته هر غم قدم په پام ږدي بيا بڼکلا لټوي  
د تلې بڼار دى غم هو بڼياردى سودا گوري راځي

د شعر مېوه مې زېږېځنه ده بازار نه لري  
د ژوند پر هر فصل مې ډول ډول سيوري راځي

بیا تلی سپین امام د قاف د ځنگلونو د پو ته  
زموږ د اوبنکو هیلې بیا په هغو پلوري راځي

زړه کې مې گرځي یوه گرمه شان وږمه د پښتو  
د قلم نوکې ته مې ټول ټکي سرزوري راځي

بیا مې د زړه ارمان موسکې شي بیا شي مړاوی غوندې  
چا وې وطن ته دې لمرونه چا وې ستوري راځي.

۱۳۷۵ ل کال

کابل

## د روح سپېڅلی زور

د هیلو شونډو کې مې پانې بیا ثمر نیسي  
پس له کلونو مې گلونه بیا گودر نیسي

زه یو سېلاب شومه د اوبنکو او سړو اسو پلو  
دی راته لار کې د سپېرو شگو سنگر نیسي

دا چې شمله یې راتیتېږي نه، جگېږي پسې  
دا خو پرې خدای (ج) د خپلې مینې خپل وزر نیسي

پرون يې سر کې وه نشه د فرعونیت د فکر  
نن راته خړې خړې گوري ځان او تر نيسي

دا خود روح سپېڅلی زور دی د خدای ۞ عشق وينځلی  
په يوه وړانگه چې د ټول تور تم لښکر نيسي

بياد نازو بچيو وتړلې توري تر ملا  
چا د گورگين د مرگ ويل چا وې شير نيسي.

۲/۳/۱۳۷۲

کابل

## د شعر پري

د بڼکلا سيمه شپې نيولې ځانته بڼار جوړوي  
د ژوند په هرو ات کې د دار له پاسه دار جوړوي

موربه د لمروږمې شهيدې کړې د شپې په کانو  
اوس موله کلي پټ تېرې بله لار جوړوي

ما ځنگوي د تيارو څڼو کې د خداي (ج) په نامه  
ځانته د ژوند په نوم يو بڼکلی سپين سهار جوړوي

رېبه د تا په نوم مې ژوند اخلي په خپله گټه  
د وخت واکمن څومره هوښيار دی څه بڼه کار جوړوي

کله د ښو پټه نوم قربان کله د بدو پټه نوم  
دا فرښتې څومره پټه سخته زما بار جوړوي

د شعر پري مې مروره شوه د شعر له روحه  
سپينې خبرې دې له شعر ځنې شعار جوړوي.

۱۳۷۵ل کال

کابل

## سندرېزه وږمه

د ژوند په هر فصل مې ځي راځي غميزه وږمه  
د زړه په پاهو کې مې رپي دا دوديزه وږمه

زه د وږېنم د رباب تارو ته خوب کومه  
جانان مې خيال باندې راشيندي اوسپنيزه وږمه

شهيد وړانگه يم د خپلو ستورو شپو وژلې  
زړه کې مې بله ده د خپل غشي اوريزه وږمه

د ژوندون هر واک کې مو جوړ دی وژنځای د گلو  
لکه بيرغ پرې باندې رپي ارمانيزه وږمه

موربه غاټول زړونه قربان کړل په همدې هيله چې:  
د ساندو کلي کې به راشي سندريزه وږمه

شمه زړه، پورنۍ زوړدۍ، منگۍ زوړدۍ خو هم  
خومره خوږه خوږه ترې اوري پتمنيزه وږمه

د جنگ اسونو مې د دښتو گلان ټول ستړي کړل  
خدايه يو ځل خو پرې خوره کړې سوله ييزه وږمه.

۱۳۷۲ل کال د غويي ۲۲مه  
کابل



## د شعر حجاب

د ژوند مړاوې سندرې مې رباب کې راولم  
د وينو شپو کيسه د عشق کتاب کې راولم

دا سر ربه! مات شوی دی، تیت شوی چاته نه دی  
خو تاته یې پنځه وخته محراب کې راولم

نن بیا د غزا ډول د هندو کش په سر غږېږي  
سپېرې طالبې څنې مې په تاب کې راولم

د نقد ملایان گرځي له دُرو سره په ښار کې  
د شعر پېغله مې ځکه په حجاب کې راولم

زما ترلي لاس وو ستا درني درني خپېرې  
يو وخت خوبه اشنا دا په حساب كې راولم

د سره قهر غلامه بيا د چا غېرې ته درومي!  
د سپينو وړانگو تاوبه په كولا ب كې راولم

خندا موسكۍ موسكۍ شي چې پر شونډو د كبانو  
يو شور خود سندر و په درياب كې راولم

په دې به هم د ډېروله زړگوشي لمبه تاوه  
دا وړان د زړه وطن چې نغمه باب كې راولم

۱۳۷۵ ل كال د كب ۱۷ مه

لغمان

## د محمد اسماعيل يون لنډه پېژندنه



محمد اسماعيل

يوند حاجي

محمد خان زوى

پر ۱۳۴۶ل کال،

د لغمان ولايت د

الينگار

ولسوالۍ

دنيا زيو په يوې

روښنفکرې

کورنۍ کې

زېږېدلى دى.

لومړنۍ زده کړې يې د الينگار ولسوالۍ د سلينگار په لومړني  
ښوونځي کې سرته رسولي دي، تر هغه وروسته کابل ته راغى او  
په خوشال خان لېسه کې شامل شو. پر ۱۳۶۶ل کال له نوموړې لېسې  
څخه په دويم نومره بريالى او پر ۱۳۶۷ل کال د کابل پوهنتون د ژبو  
او ادبياتو پوهنځي د پښتو څانگې محصل شو. پر ۱۳۷۰ل کال له  
نوموړې څانگې څخه اول نومره بريالى او پر همدې کال بېرته  
د پښتو څانگې د کدر غړى شو. پر ۱۳۸۵ل کال په نوموړې څانگه

کې د ماسټرۍ دوره پیل شوه، یون په ډېر ښه او بريالي ډول دا دوره پایته ورسوله.

محمد اسمعیل یون له ۱۳۷۰ل کال څخه بیا تر ننه پورې د کابل پوهنتون د ژبو او ادبیاتو پوهنځي تدریسي غړی او د (پوهندوی) علمي پورې ته رسېدلی دی، پر استادۍ سربېره، استاد یون د ((کابل پوهنتون))، ((هیلې)) او ((شمشاد)) مجلو د چلوونکي دنده هم په ښه ډول ترسره کړې ده. په پېښور کې د چاپېدونکې ((معارف)) مجلې کتونکی غړی هم و. همدارنگه د یو شمېر نورو چاپي خپرونو همکار هم پاتې شوی دی.

استاد یون پر ۱۳۸۱ل کال، په جلال اباد کې بېړنۍ لویې جرگې ته د ختیزو ولایتونو د انتخاباتو د دفتر مشر شو، ددې جرگې لپاره تر ټاکنو وروسته د جرگې غړی، بیاد جرگې د غړو له خوا د بېړنۍ لویې جرگې د لومړي منشي په توګه انتخاب شو. استاد یون په دې جرګه کې تر خپل وروستي وسته خپل ملي او تاریخي مسولیت ادا کړ او د هېواد د ښمنه عناصرو د توطیو مخه یې ونیوله.

تر دې جرگې وروسته، کله چې د افغانستان د اساسي قانون د تدوین بهیر پیل شو، نو استاد یون بیا ددې بهیر لپاره د ختیزو ولایتونو د دارالانشاد دفتر مشر وټاکل شو. په ختیزو ولایتونو کې د اساسي قانون د لویې جرگې لپاره انتخابات هم د همدې دفتر له خوا ترسره شول. استاد یون د اساسي قانون د تصویب په لویه جرګه کې د نوموړې جرگې د دارالانشاد غړي په توګه خپل فعال رول ادا

کې ټاکل شوي وه، استاد یون په ختیزو ولایتونو کې د افغانستان د جمهوري ریاست لپاره د عمومي ټاکنو د دفتر مسول شي، خو په کابل کې د لویو جنگسالارانو او ځینو تنظیمي مشرانو له خوا پر حکومت او ملګرو ملتونو د زیات فشار له امله له کاره ګوښه شو. ملګرو ملتونو (UNAMA) استاد یون ته وړاندیز وکړ، چې په کابل کې به تردې لوړه دنده دروسپارو، خو استاد یون ونه منله او خپلې استادی ته یې دوام ورکړ.

درې کاله وروسته یې د ځینو ملګرو په زیات ټینګار او غوښتنه، د جمهوري ریاست د ملي امنیت شورا په دفتر کې د فرهنګي چارو د ریاست دنده ومنله او په کابل پوهنتون کې پر استادی سربېره لا تر اوسه دا دنده پرمخ وړي. استاد یون پر ۱۳۸۵ ل کال د افغانستان او پاکستان د امن ګډې جرګې لپاره د افغانستان له خوا د منشي په توګه غوره شو او دا دنده یې هم په ښه ډول ترسره کړه.

استاد یون د خپلواک لیکوال په توګه په تېرو شلو کلونو کې ګڼ شمېر فرهنګي او ټولنیز خدمتونه ترسره کړي، په ګڼو چاپي، راډیويي او ټلويزیوني مرکو کې یې د واقعیتونو او حقایقو د څرګند بیان له امله د خلکو په زړونو کې ځای نیولی دی. که څه هم ډېر خلک د یون لیکنې، مرکې او نظریات خوښوي، خو یو شمېر داسې خلک هم شته، چې د یون سرسختي مخالفین دي. د هغه ملي او ګټورو نظریاتو ته هم غلط رنگ او تعبیر ورکوي، دا ډول اشخاص، چې اکثره یې زورواکي او د سیاسي ډلو ټپلو غړي او

مشران دي، د استاد يون نظريات خپلو شخصي او تنظيمي گټو ته خطر بولي، نو ځكه يې په ټينگه مخالفت كوي. زه ددې شاهد یم، هر كله چې يون كومه ليكنه او مركه كړې، نو دده پروړاندې يې مثبت او منفي غبرگونونه دواړه راپارولي دي، منفي غبرگونونه اكثره وخت د هغو اشخاصو او ډلو له خوا وي، چې په تېر كړ كېچن سياسي بهير كې يې ډېرې نامشروع گټې ترلاسه كړي او ځانونه يې مطرح كړي دي.

مثبت غبرگونونه اكثره د ولس د مشرانو، روښنفرانو او نورو مخورو له خوا وي، خو استاد يون په دغسې سختو اغزنو او تنگو شرايطو كې بيا هم خپل فرهنگي، سياسي او ټولنيز كار ته دوام وركوي.

دا اوسنی فرهنگي كار، چې تاسو يې اوس په مسلسل ډول گورئ، دا د تېرو شلو كلونو كارونه دي، چې له تېريو نيم كال راهيسې پرې په منظم ډول كار شوی، او ډل شوي او دادی ستاسو مخې ته اېښودل كېږي، په داسې يو دولتي دفتر كې چې بوختياوې په كې ډېرې وي، د منظم او ستر فرهنگي كار سرته رسول اسانه كار نه دی. استاد يون پر خپلو فرهنگي كارونو سربېره د گڼو فرهنگي ټولنو د غړي، همكار او موسس غړي په توگه هم خپل فرهنگي رول ادا كړی، په پېښور كې يې د دوو المان مېشتو فرهنگي ټولنو (د افغانستان د كلتوري ودې ټولنې) او (د پښتني فرهنگ د ودې پراختيا ټولنې) د همكار په توگه د بېلابېلو ليكوالو په لسگونو

اثر، ايډيټ او چاپ کړي دي. دغه راز يې په سلگونو کورنيو مشاعرو، ادبي غونډو او سيمينارونو کې ونډه اخيستي ده، خپله يې هم په لسگونو مشاعرې، سيمينارونه او علمي ورکشاپونه جوړ کړي دي.

سربېره پردې، په يوزيات شمېر، ملي او نړيوالو کنفرانسونو کې يې په ښه ډول د خپل هېواد استازي کړي ده. دلته به يې د اثارو يادونه وکړو:

## اثر

### الف- پنځونې:

کتاب نوم	څرنگوالی	چاپکال
• متکور	لومړۍ شعري ټولگه	دويم ۱۳۸۷
• په اوروونو کې سندرې	دويمه شعري ټولگه	دويم ۱۳۸۷

### ب- راټولونې:

• هيلې	گډه شعري ټولگه	دويم ۱۳۸۷
• نيمگړي ارمانونه	د حيران شعري ټولگه	دويم ۱۳۸۷
• د لوونو فصل	گډه شعري ټولگه	دويم ۱۳۸۷
• د نازوانا ياد	د سيمينار د ليکنو ټولگه	دويم ۱۳۸۷
• داستاد الفت نثري کليات	داستاد الفت نثرونه	درييم ۱۳۸۷
• سيندونه هم مري	د اسحق ننگيال شعري منتخبات	دويم ۱۳۸۷

### ج- ژباړنې:

• د ټولنپوهنې له نظره: په افغانستان کې د واک جوړښتونه	
د پوهنوال روستار تره کي اثر	دويم ۱۳۸۷

- د افغانستان فرهنگي ميراثونو ته يوه کتنه
- دويم ۱۳۸۷ د نينسي دوپرې اثر
- په افغانستان کې د جگړې جنايتکارانو محاکمه
- دويم ۱۳۸۷ د پوهنوال روستار تره کی اثر

#### د- يونليکني:

- د اماراتو سفر د اماراتو يونليک دويم ۱۳۸۷
- که يون دی يون دی د اروپا يونليک لومړی ۱۳۸۷
- د پنتاگون ترخڼو د امريکا يونليک لومړی ۱۳۸۷

#### ه- خپرنې او شننې:

- د محمد گل خان مومند اند و ژوند ته يوه لنډه کتنه دويم ۱۳۸۷
- استاد زيار د پښتني فرهنگ يو ځلاند ستوری دويم ۱۳۸۷
- د کابل پوهنتون د ادبياتو پوهنځي پښتو کتابښود دويم ۱۳۸۷
- د افغانستان فرهنگ ته اوښتي زيانونه دويم ۱۳۸۷
- د پښتو شعر هندسي جوړښت شپږم ۱۳۸۷
- له افغانستانه د مسلکي کادرونو د فرار عوامل دويم ۱۳۸۷
- ساينسي پرمختياوې دويم ۱۳۸۷
- بېړنۍ لويه جرگه ولسواکي او زورواکي دويم ۱۳۸۷
- انديال خوشال لومړی ۱۳۸۷
- هيله د خپلو سريزو په لمن کې لومړی ۱۳۸۷
- کلتوري يون لومړی ۱۳۸۷
- فرهنگي فقر لومړی ۱۳۸۷
- مرکه او مرکې لومړی ۱۳۸۷
- خوشال په خپل ايډيال لومړی ۱۳۸۷
- د کتابونو په وړېمو کې لومړی ۱۳۸۷



- افغانستان په سياسي کړلېچ کې لومړی ۱۳۸۷
  - پښتو ليکنی سمون لومړی ۱۳۸۷
  - اوسنۍ رسنۍ لومړی ۱۳۸۷
  - که نړيوال ماته وخوري؟ لومړی ۱۳۸۷
- خدای (ج) دې استاد یون ته ډېر عمر ورکړي او جرئت دې ورته هم  
 تاند لري، الله (ج) دې دی له هر ډول بدو بلاوو وژغوري، په  
 فرهنگي کارو زیار کې ورته دنور زغم او اوسېلې هیله لرم.  
 په درناوي  
 وفا الرحمن وفا  
 کابل- افغانستان

# pə oruno ke səndəre

(songs in the fires)

**By:**  
**M. Ismael yoon**

[WWW.KHOST.AF](http://WWW.KHOST.AF)



د خپرونو لړ: (۱۰)